

REGOLAMENT TA' IMPLIMENTAZZJONI TAL-KUMMISSJONI (UE) 2018/1557**tas-17 ta' Ottubru 2018****li jemenda r-Regolament ta' Implimentazzjoni tal-Kummissjoni (UE) 2016/1368 li jistabbilixxi lista ta' parametri referenzjarji ta' importanza kritika użati fis-swieq finanzjarji skont ir-Regolament (UE) 2016/1011 tal-Parlament Ewropew u tal-Kunsill****(Test b'rilevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2016/1011 tal-Parlament Ewropew u tal-Kunsill tat-8 ta' Ġunju 2016 dwar l-indiċi użati bhala parametri referenzjarji fi strumenti finanzjarji u kuntratti finanzjarji jew dwar il-kejl tal-prestazzjoni ta' fondi ta' investiment u li jemenda d-Direttivi 2008/48/KE u 2014/17/UE u r-Regolament (UE) Nru 596/2014 ⁽¹⁾ u b'mod partikolari l-Artikolu 20(1) tiegħu,

Billi:

- (1) Il-parametri referenzjarji għandhom rwol importanti fid-determinazzjoni tal-prezz ta' bosta strumenti finanzjarji u kuntratti finanzjarji jew tal-kejl tal-prestazzjoni ta' bosta fondi ta' investiment. Il-kontribuzzjoni għall-parametri referenzjarji u l-amministrazzjoni tagħhom f'hafna każijiet huma vulnerabbli għall-manipulazzjoni u l-persuni involuti ta' spiss ihabbtu wiċċhom ma' kunflitti ta' interess.
- (2) Sabiex jissodisfaw ir-rwol ekonomiku tagħhom, huwa meħtieġ li l-parametri referenzjarji jkunu rappreżentattivi tar-realtà ekonomika jew tas-suq sottostanti li jirriflettu. Jekk parametru referenzjarju ma jibqax rappreżentattiv tas-suq sottostanti, bħar-rati interbankarji offruti, hemm riskju ta' effetti negattivi fuq, fost l-oħrajn, l-integrità tas-swieq, il-finanzjament tal-unitajiet domestiċi (self u ipoteki) u n-negozji fl-Unjoni.
- (3) Ir-riskji għall-utenti, għas-swieq u għall-ekonomija tal-Unjoni ġeneralment jiżdiedu meta l-valur totali tal-istrumenti finanzjarji, tal-kuntratti finanzjarji u tal-fondi ta' investiment li jirreferenzjaw parametru referenzjarju speċifiku jkun għoli. Ir-Regolament (UE) 2016/1011 għalhekk jistabbilixxi kategoriji differenti ta' parametri referenzjarji u jipprevedi rekwiżiti addizzjonali li jiżguraw l-integrità u r-robustezza ta' ċerti parametri referenzjarji meqjusa bhala kritiċi, inkluż is-setgħa tal-awtoritajiet kompetenti li jinfurzaw, taht ċerti kundizzjonijiet, kontribuzzjonijiet lil parametru referenzjarju ta' importanza kritika jew l-amministrazzjoni tiegħu.
- (4) Ir-Regolament ta' Implimentazzjoni tal-Kummissjoni (UE) 2016/1368 ⁽²⁾ stabbilixxa lista ta' parametri referenzjarji ta' importanza kritika użati fis-swieq finanzjarji skont ir-Regolament (UE) 2016/1011.
- (5) Skont l-Artikolu 20(1) tar-Regolament (UE) 2016/1011, il-Kummissjoni għandha s-setgħa li tadotta atti ta' implimentazzjoni biex tistabbilixxi u tirrieżamina mill-inqas kull sentejn lista ta' parametri referenzjarji ta' importanza kritika.
- (6) Skont il-punt (b) tal-Artikolu 20(1) tar-Regolament (UE) 2016/1011, parametri referenzjarji jistgħu jiġu inklużi fil-lista tal-parametri referenzjarji ta' importanza kritika fejn dawn il-parametri referenzjarji, *inter alia*, jiġu ppreżentati minn kontributori li fil-maġġoranza tagħhom jinsabu fi Stat Membru wiehed u huma rikonnoxxuti bhala ta' importanza kritika f'dak l-Istat Membru.
- (7) Fit-22 ta' Jannar 2018, l-awtorità Żvediza kompetenti ("Finansinspektionen") innotifikat lill-Awtorità Ewropea tat-Titoli u s-Swieq (European Securities and Markets Authority - ESMA) dwar il-proposta tagħha li tirrikonoxxi l-iStockholm Interbank Offered Rate ("STIBOR") bhala parametru referenzjarju ta' importanza kritika, skont il-punt (b) tal-Artikolu 20(1) tar-Regolament (UE) 2016/1011, għaliex huwa kritiku fl-Iżvezja u huwa bbażat fuq sottomissjonijiet minn kontributori, li l-maġġoranza tagħhom jinsabu fl-Iżvezja.
- (8) STIBOR hija rata ta' mgħax referenzjali bbażata fuq medja tar-rati tal-imgħax li abbażi tagħha għadd ta' banek attivi fis-suq monetarju Żvediz huma lesti jisilfu fondi mhux assigurati lil xulxin f'maturitajiet differenti. Fit-22 ta' Jannar 2018, seba' banek ipparteċipaw fil-panel ta' STIBOR, li minnhom sitta kienu jinsabu fl-Iżvezja u wiehed fid-Danimarka.

⁽¹⁾ ĠUL 171, 29.6.2016, p. 1.

⁽²⁾ Ir-Regolament ta' Implimentazzjoni tal-Kummissjoni (UE) 2016/1368 tal-11 ta' Awwissu 2016 li jistabbilixxi lista ta' parametri referenzjarji ta' importanza kritika użati fis-swieq finanzjarji skont ir-Regolament (UE) 2016/1011 tal-Parlament Ewropew u tal-Kunsill (ĠUL 217, 12.8.2016, p. 1).

- (9) Fil-valutazzjoni tagħha ppreżentata lill-ESMA, Finansinspektionen ikkonkludiet li l-interruzzjoni ta' STIBOR, jew il-forniment tagħha abbażi ta' *data* jew ta' panel ta' kontributuri li ma ghadhomx rappreżentattivi tas-suq jew tar-realtà ekonomika sottostanti, jista' jkollhom impatt negattiv sinifikanti fuq il-funzjonament tas-swieq finanzjarji fl-Iżvezja.
- (10) Il-valutazzjoni minn Finansinspektionen turi li STIBOR jintuża bħala referenza meta jiġi stabbilit il-prezz tad-derivattivi tar-rati tal-imghax barra l-Borża ("OTC") denominati fi Krona Żvediza ("SEK") għal ammont nozzjonali pendenti ta' EUR 3 500 biljun. Kważi kwart tal-bonds denominati f'SEK għandhom valur referenzjarju STIBOR u STIBOR jintuża fl-ipprezzar ta' 75 % mis-self kollu lill-unitajiet domestiċi u lill-istituzzjonijiet mhux finanzjarji Żvedizi. Il-valur totali tal-istrumenti finanzjarji u tal-kuntratti finanzjarji li jirreferenzjaw STIBOR huwa madwar tmien darbiet akbar tal-prodott nazżjonali gross tal-Iżvezja. STIBOR huwa għalhekk ta' importanza vitali għall-istabbiltà finanzjarja u l-integrità tas-suq fl-Iżvezja. Il-valutazzjoni kkonkludiet li d-diskontinwità jew in-nuqqas ta' affidabbiltà ta' STIBOR jista' jkollhom impatt negattiv sinifikanti fuq il-funzjonament tas-swieq finanzjarji fl-Iżvezja u fuq il-kumpaniji u l-konsumaturi minhabba li huwa użat f'self, fi krediti għall-konsumatur u f'fondi ta' investment.
- (11) Fit-23 ta' Frar 2018, ESMA bagħtet l-opinjoni tagħha lill-Kummissjoni fejn indikat li l-Finansinspektion Żvediza kienet ikkunsidrat l-elementi u l-kriterji kollha inklużi fl-Artikolu 20(3) tar-Regolament (UE) 2016/1011 u li hija kienet ipprovdiet *data* kwantitattiva biex issostni l-każ għar-rikonoxximent ta' STIBOR bħala parametru referenzjarju ta' importanza kritika, kif ukoll ir-raġunament analitiku b'enfasi fuq ir-rwol kruċjali ta' STIBOR fl-ekonomija Żvediza.
- (12) Għaldaqstant, ir-Regolament ta' Implimentazzjoni (UE) 2016/1368 jenhtieg li jiġi emendat skont dan.
- (13) Fid-dawl tal-importanza kruċjali ta' STIBOR, l-użu wiesa' tagħha u r-rwol tagħha fl-allokazzjoni ta' kapital fl-Iżvezja, dan ir-Regolament jenhtieg li jidhol fis-seħh bħala kwistjoni ta' urġenza.
- (14) Il-miżuri previsti f'dan ir-Regolament huma konformi mal-opinjoni tal-Kumitat Ewropew tat-Titoli,

ADOTTAT DAN IR-REGOLAMENT:

Artikolu 1

L-Anness tar-Regolament ta' Implimentazzjoni (UE) 2016/1368 jiġi sostitwit bit-test fl-Anness ta' dan ir-Regolament.

Artikolu 2

Dan ir-Regolament għandu jidhol fis-seħh fil-jum ta' wara l-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, is-17 ta' Ottubru 2018.

Għall-Kummissjoni

Il-President

Jean-Claude JUNCKER

ANNEX

“ANNEX

Lista ta' parametri referenzjarji ta' importanza kritika skont l-Artikolu 20(1) tar-Regolament (UE) 2016/1011

Nru	Parametru referenzjarju	Amministratur	Post
1	Euro Interbank Offered Rate (EURIBOR®)	European Money Markets Institute (EMMI)	Brussell, il-Belġju
2	Euro Overnight Index Average (EONIA®)	European Money Markets Institute (EMMI)	Brussell, il-Belġju
3	London Interbank Offered Rate (LIBOR)	ICE Benchmark Administration (IBA)	Londra, ir-Renju Unit
4	Stockholm Interbank Offered Rate (STIBOR)	Swedish Bankers' Association (Svenska Bankföreningen)	Stokkolma, l-Iżvezja